

# Epigrammi Umoristiċi

## 98. ADAM U EVA: L-EWWEL ĠLIEDA

– Tara x’ghamiltli llum! tara fiex ġibtni!  
Ridt issir alla! X’għira u xi kburija!  
– U inti kxiftni wkoll! Għidtlu li qtajtha,  
li kilt u tajtek tiekol! Xi rgulija!

## 99. ID-DRITT RUMAN

Oh ġnus li wirttu d-dritt ruman xi darba  
ieqfu fi ħsiebkom u iżżuħajr daqsxejn  
lil-lupa li lil Romlu u lil Remu  
flok ma qatlet bħal-lpup reddgħet lit-tnejn.

## 100. IR-RAND U T-TIN

Ir-randa ftahret illi kienet tgħatti  
ir-ras ta’ xi poeta tal-irħam;  
it-tina ma tniffsitx għax taf li tiksi  
il-partijiet bla ġieħ t’Eva u Adam.

## 101. IŻ-ŻIEMEL U L-ILJUN

Iż-żiemel lill-iljun: “Ara kemm ġliegel  
għandi ma’ għonqi u xi lbies għandi rari”;  
wieġeb l-iljun: “Ma’ għonqi m’għandix ġliegel,  
’mma lanqas riedni, lanqas sid fuq dahri.”

## 102. IS-SARATIZZ

Is-saratizz tela’ nċanat u sbejjah,  
iżomm l-inxir fuq bejt tax-xemx fid-dija;  
’mma wara ftit tas-snin tfellel u xxaqqaq  
kif għamlu s-saqajn sbieħ tan-naxxarija.

### **103. IL-KUXJENZA**

Il-bniedem ma jistax jgħix mingħajr stonku,  
mingħajr għajnejn inkella intelligenza,  
għax jekk ma jmutx, inin tul ħajtu kollha;  
'mma jista' jgħix paxxut mingħajr kuxjenza.

### **104. SIDOR**

Miskin Sidor, b'insonja kbira jbati,  
u mħabba fiha qatta' ħajtu infern;  
'mma toħroġ l-għageb kemm bil-lejl sar jorqod  
mindu sar watchman ta' bil-lejl mal-gvern!

### **105. IL-PINNUR**

Il-pinnur saddad fuq il-kampnar gholi  
u jdur ma għadux iżjed ma' kull riħ,  
u meta jhoss iż-żiffa joqghod jingħi  
bl-uġiġ tax-xewqa li għad fadal fih.

### **106. PUPUL**

Kieku Pupul kien jgħix fiż-żmien li twieled  
Ġesù Bambin, ta' Betlem ġewwa l-għar  
seta' ħa parti, mhux bħal ragħaj jew anġlu,  
jew xi għannej, iżda minflok il-ħmar.

### **107. DORIS**

Ja Doris, la toqghodx ittawwal għonqok  
sabiex tal-guvintur tilhaq l-għajnejn;  
ara l-ġiraffa bit-tiġbid xi ġralha:  
għamlet għonq twil u kbir daqsha darbtejn!

## **108. IL-BOSK U S-SULFARIN**

Il-bosk lis-sulfarin għajjar taqtira  
go l-oċejan tal-ħatab u l-injam;  
wieġeb is-sulfarin: “Xhin irrid jiena  
nagħtik in-nar u nagħmlek irmied dlam.”

## **109. BIKI BLA FARAĠ**

Tarbija ta' tliet xhur Wenzu kien jibki;  
qallu l-qassis: “Dak 'l Alla qed isellem,  
titlob għalik!” Wieġbu Wenzu: “Jaħasra,  
dik ta' tliet xhur, għadha ma tafx titkellem!”

## **110. IL-QAGĦAQ TA' SANT ANTININ**

“Il-qagħaq ta' Sant Antnin iharsu djarkom,”  
bieb bieb il-Fra s'er jgħid bħal tellerita;  
izda l-gwardjan fil-koppla u fil-kampnari  
mhux qagħqa qieghed imma kalamita.

## **111. PRANZU TAX-XJUĦ**

Il-kbar marru tax-Xjuħ u tawhom pranzu  
ħalli jferrħuhom ftit nhar tad-Duluri,  
u sabiex jibqgħu kbar, flok kielu magħhom,  
libsu l-fardal u lagħbu ta' sefturi.

## **112. IL-GHAQDA**

Fil-festa tal-Milied slaten u rgħajja  
laqqajt flimkien gol-għar, Ġesu' Tarbija,  
biex turi 'n-nies li kbar u żgħar jingħaqdu  
fil-faqar, fl-umiltà u fit-tjubija.

### **113. IL-FIDI**

Tal-Fidi l-vara antika fuq il-knisja  
tmermret bil-melħ, il-kalċi waqa' m'nn idha,  
u mis-salib fadal biss lasta waħda:  
Sur Kappillan, hemm bżonn ta' Fidi Ġdida!

### **114. BAMBINI**

Bambin ċkejken, sabiħ, fil-ghar ta' Betlem  
fil-ħrieqi ġewwa l-ħdan t'ommu Marija;  
Bambin ċkejken sabiħ, fl-artal tat-tempju;  
Bambin ċkejken, sabiħ għal-lotterija!

### **115. IS-SAGRISTAN**

Is-sagristan fil-knisja qatt ma jhalli  
bhejjem, għasafar jew inkella ħut;  
u jhalli biss li jidhol ġewwa l-knisja  
b'indulġenza speċjali lill-għanqbut.

### **116. LILL-MAGNA TAL-ELETTRIKU**

Dahhan, ja magna ġdida tal-elettriku,  
biex tiddistilla l-ilmijiet melhin!  
U l-ilma msoffi 'tina biex ninħaslu,  
il-melħ qieghdu fl-imħuh tagħna l-Maltin.

### **117. L-INTELLIĠENZA**

L-intelliġenza bħad-deheb fin imhallat  
mal-blat u mal-ħadid u r-ramijiet;  
id-deheb jista' jissaffa, iżda min jifred  
l-intelliġenza mill-passjonijiet?

## **118. L-IMFIETAH TAL-ĠENNA**

Papa Ġwanni mar jiftaħ bieb il-ġenna  
bl-imfietah ta' San Pietru, u sab b' sorpriża  
li skont l-aġġornament Pietru kien bidel  
l-imfietah tqal u kbar b' çavetta ingliza.

## **119. MARLENE**

Marlene ghaddejja bil-patata żżegleg,  
qisha xi pendlu mdendel taħt il-flokk;  
u żewġha miexi labranzetta magħha,  
taħsbu li hareġ bil-grandfather's clock.

## **120. RIKETTA**

Meta Riketta xi kappell ġdid tixtri  
żewġha bid-daħq jinfaqa' jkun irid;  
'mma jkollu jiskot ġhaliex martu nkella  
titlaq bil-ġirja tixtri ieħor ġdid.

## **121. IL-PRIMA**

Kelinu miet b' disgrazzja u ħbiebu kollha  
marru warajh jagħtuh l-aħħar tislima,  
u laġħbu n-numri tiegħu, u b' xorti tajba  
is-sbatax tad-disgrazzji telgħet prima.

## **122. SIDOR**

Is-Sur Sidor kien ikreh fuq il-koroh  
u ħafna kienu dawk li jistkerħuh;  
'mma kellu farag wiehed: li ikreh minnu  
kien hemm għall-inqas wiehed... li kien ħuh!